

निरुक्तम्

शास्त्रीप्रथमवर्षस्यछात्राणां कृते-:  
दीर्घोत्तरीय प्रश्नपत्रम्

# 1. निरुक्तग्रन्थस्य परिचयं लिखत?

## यास्कस्य निरुक्तम्

①

निरुक्तं वेदानां षडङ्गेषु अन्यतममस्ति । सम्प्रति यास्करचितनिरुक्त-  
मेवास्य वेदाङ्गस्य प्रतिनिधिग्रन्थोऽस्ति । अस्मिन् निरुक्ते द्वादशाध्यायाः सन्ति ।  
अन्ते द्वावध्यायौ परिशिष्टरूपेण स्तः । अनेन प्रकारेण समग्रग्रन्थोऽयं चतुर्दशा-  
ऽध्यायेषु विभक्तोऽस्ति । परिशिष्टभागमप्यर्वाचीनमिति वक्तुं न शक्यते । यतो  
यास्क इव उव्वटोऽपि परिशिष्टभागात्परिचित आसीत् । उव्वटः स्वकीये  
यजुर्वेदभाष्ये ( १८।७७ ), निरुक्ते ( १३।१३ ) समुपलब्धं वाक्यं निर्दिष्ट-  
मकरोत् । अतोऽस्यांशस्य भोजराजात्प्राचीनत्वं स्वतः सिद्धमस्ति । यास्ककृतं  
निरुक्तन्तु निघण्टुग्रन्थस्य व्याख्याऽस्ति । अतोऽस्य वेदाङ्गत्वमनुपपन्नमित्याशङ्क्य  
समाधत्ते—‘अर्थावबोधे निरपेक्षतया पदजातं यत्रोक्तं तन्निरुक्तम् ।’ अन्यच्च—  
‘एकैकस्य पदस्य सस्भाविता अवयवार्था यत्र निःशेषेण उच्यन्ते तदपि  
निरुक्तम् ।’ अतोऽस्य वेदाङ्गत्वं सिद्धम् ।

यास्कस्य प्राचीनतायां नाऽत्र लेशतोऽपि सन्देहस्यावकाशः । पाणिनेरपि  
प्राचीनतरोऽयमस्ति । संस्कृतभाषाया यो विकासो यास्कस्य निरुक्ते मिलति  
तत्पाणिनेरष्टाध्याय्यां व्याख्यातरूपतः प्राचीनतरमस्ति । महाभारतस्य मोक्ष-  
पर्वानुसारेण निघण्टोः कर्ता यास्को नाऽऽसीत् । अस्य रचयिता कोऽपि  
प्रजापतिः कश्यप आसीत्—

‘वृषो हि भगवान् धर्मः ख्यातो लोकेषु भारत ।  
निघण्टुकपदाख्याने विद्धि मां वृषमुत्तमम् ॥’  
‘कपिर्वराहः श्रेष्ठश्च धर्मश्च वृष उच्यते ।  
तस्माद् वृषार्कपि प्राह कश्यपो मां प्रजापतिः ॥’

( महा० मो० प० अ० ३४२, श्लो० ८६-८७ )

२ तत्रैव निघण्टोर्व्याख्याता यास्क आसीत्, इत्यस्य प्रमाणमपि समुप-  
लब्धमस्ति—

‘लिपिविष्टेति चाख्यायां हीनरोमा च योऽभवत् ।  
तेनाविष्टं तु यत्किञ्चित् शिपिविष्टेति च स्मृतः ॥  
यास्को मामृषिरव्यग्रोऽनेकयज्ञेषु गीतवान् ।  
शिपिविष्ट इति ह्यस्माद् गुह्यनाम परोह्यहम् ॥  
स्तुत्वा मां शिपिविष्टेति यास्कः ऋषिरुदारधीः ।  
मत्प्रसादादधोनष्टं निरुक्तमधिजग्मिवान् ॥’

( म० भा० शा० प० श्लो० ६९-७१ )

इत्यादिना प्रमाणितस्य यास्कस्य कः काल इति विचारे प्रस्तुते—( क )  
महाभारतस्योपरिलिखितपद्यद्वयस्योद्धरणात् ततोऽर्वाचीनो महाभारतः, ( ख )  
पाणिनिः स्वकीये ‘वासुदेवार्जुनाभ्यां वुन्’ ४।३।९८ इत्यस्मिन् सूत्रे ‘कृष्णाऽर्जुनौ’  
स्मृतवानिति ततोऽयं प्राचीनः । पाणिनिः पाण्डुपुत्रादर्जुनात्परवर्ती सिद्धो  
भवति । पाण्डुपुत्राणां समयस्तु राजतरङ्गिण्याम्—

‘शतेषु षट्सु साऽर्धेषु त्र्यधिकेषु च भूतले ।  
कलेर्गतेषु वर्षाणामभवन् कुरुपाण्डवाः ॥’

इदं सर्वं विचार्य ख्रीष्टपूर्वनवमशतकस्य पूर्वार्द्धे यास्करजायतेति प्रतीयते ।  
यास्कस्यास्य ग्रन्थस्य महत्ताऽत्यधिकाऽस्ति । ग्रन्थस्यारम्भे यास्को निरुक्तस्य  
सिद्धान्तस्य वैज्ञानिकं प्रदर्शनमकरोत् । वेदार्थानुशीलनाय तदाऽनेकपक्षा आसन् ।  
येषां नामानि अनेन प्रकारेण प्रदत्तानि सन्ति—(१) अधिदैवतः, (२) अध्यात्मः,  
( ३ ) आख्यातसमयः ( ४ ) ऐतिहासिकाः, ( ५ ) नैदानाः, ( ६ ) नैरुक्ताः,  
( ७ ) परिव्राजकाः, ( ८ ) याज्ञिकाश्च ।

अनेन मतनिर्देशेन वेदार्थानुशीलनस्येतिहासोपरि विशिष्टरूपेण प्रकाशः  
प्रसरति । यास्कस्य प्रभावः अवान्तरकालिकभाष्योपरि अस्ति । सायणस्तु  
अस्याः पद्धत्या अनुसरणं कृत्वा वेदभाष्यरचनायां कृतकार्योऽभवत् । यास्कस्य  
प्रक्रियाऽऽधुनिकभाषावेत्तूणां प्रधानतो मान्याऽस्ति । निरुक्तस्यैकमात्रप्रतिनिधि-  
त्वेन निरुक्तग्रन्थस्य सर्वातिशायि महत्त्वमस्ति ।

निरुक्तं तु स्वयं भाष्यरूपमेवास्ति । तथाऽपि यत्र तत्रैतादृशं दुरुहमस्ति  
यत्तस्य अर्थावबोधने विद्वान् टीकाकारोऽपि काठिन्यमनुभवति । निरुक्तं  
व्याख्यातुं विक्रमाब्दात् पूर्वमेव विदुषां ध्यानाऽकृष्टोऽभवत् । अस्य साक्षी  
पतञ्जलेर्महाभाष्यमस्ति । ‘शब्दग्रन्थेषु चैषा प्रभूततरागतिर्भवति । निरुक्तं  
व्याख्यायते । न कश्चिदाह पाटलिपुत्र व्याख्यायत इति ।’

किञ्च पतञ्जलेः सङ्केतः कस्यां दिशि वर्तते ? इति तु ज्ञातुं न कोऽपि  
कथयति ।

## 2. निरुक्तस्य महत्वं प्रतिपादयत?



### निरुक्तस्य महत्त्वम्

निरुक्तशब्दस्य व्याख्या सायणाचार्यानुसारेण—‘अर्थावबोधे निरपेक्षतया पदजातं यत्र तद् निरुक्तम् ।’ अस्मिन् प्रसङ्गे दुर्गाचार्यस्य कथनमिदमस्ति— ‘प्रधानं चेदमितरेभ्योऽङ्गैर्भ्यश्च अर्थपरिज्ञानाभिनिवेशात् । अर्थो हि प्रधानः तद्गुणः शब्दः, स च इतरेषु व्याकरणादिषु चिन्त्यते । यथा शब्दलक्षणपरिज्ञानं सर्वशास्त्रेषु व्याकरणाद् एवं शब्दार्थनिबन्धनपरिज्ञानं निरुक्तात् ।

( दुर्गाचार्यवृत्तिः, पृ० ३ )

निरुक्ते वैदिकशब्दानां निरुक्तिरस्ति । निरुक्तिशब्दस्यार्थो भवति व्युत्पत्तिः । निरुक्तस्य सर्वमान्यमतमिदमस्ति यत्प्रत्येकः शब्दः केनाऽपि धातुना सहावश्यमेव सम्बद्धो भवति । अतो निरुक्तकारः शब्दानां व्युत्पत्तिं प्रदर्शयन्, धातुना सह विभिन्नप्रत्ययानां निर्देशमपि दर्शयति । निरुक्तानुसारेण सर्वे शब्दा व्युत्पन्ना भवन्ति । वैयाकरण-शाकटायनस्याऽपीदमेव मतमासीत् । अस्योल्लेखो यास्केन पतञ्जलिना च स्व-स्वग्रन्थे कृतोऽस्ति ।

‘तत्र नाना आख्यातजानीति शाकटायनो निरुक्तसमयश्च ।’

(निरु० १।१।२।२ ।)

‘नाम च धातुजमाह निरुक्ते, व्याकरणे शकटस्य च तोकम् ।

( महा० )

शब्दानां व्युत्पत्तिर्बहुविधाऽस्ति । दुहिताशब्दस्य व्युत्पत्त्या विषये यास्को वदति—‘दुहिता दुहिता । दूरे हिता । दोग्धेर्वा ।’ अर्थाद् दूरे विवाहिता दुहिता एव हितकरा भवति अथवा यत्र प्रदत्ता तत्रैवाहितकरा भवति, अथवा दोग्धेः— अथवा सा हि नित्यमेव पितुः सकाशाद् द्रव्यं दोग्धि ।

निरुक्तं यस्मिन्नाधारे प्रवृत्तं भवति—अर्थात् प्रत्येकं संज्ञापदं धातुना व्युत्पन्नोऽभवत्, इत्याधारस्तु नितान्तं वैज्ञानिकमस्ति । अस्यैव सम्प्रति नामास्ति ‘भाषाविज्ञानम्’ । अस्योन्नतिः पाश्चात्यजगति शतवर्षाभ्यन्तरे एवाऽभवत् । सोऽपि संस्कृतभाषाया प्रचारो यदा तत्राऽभवत् तदैवेति । किञ्चाद्यतः त्रिसहस्रवर्षं प्राग् वैदिका ऋषयः अस्य शास्त्रस्य सिद्धान्तानां वैज्ञानिकरीत्या निरूपणं कृतवन्तः । भाषाशास्त्रस्येतिहासे भारतवर्ष एवास्य मूलोद्गमस्थानमस्ति । नात्र लेशतोऽपि सन्देहः । निरुक्तस्यारम्भेऽस्य विषयस्य येषां नियमानां प्रतिपादनं समुपलब्धं भवति तत्तु विशेषरूपेण महनीयमस्ति ।

### 3. नहि ग्रभायारणः सुशेवोऽन्योदर्यो मनसा... नव्यः ॥ इति मन्त्रस्य व्याख्यां कुरुत?

“नहि ग्रभायारणः सुशेवोऽन्योदर्यो मनसा  
मन्तवाउ । अधाचिदोकः पुनरित्स एत्यानो वा-  
ज्यभीषाळेतु नव्यः ॥ ३ ॥”

( ऋ० सं० ५-२-६ )

नहीति । हे अग्ने ! अरणोऽपार्णं ( अपगतोदकसम्बन्धः )  
सुशेवः सुसुखतमोऽपि । शेवमिति सुखनाम । ( निघं० ३-६ )  
बहुव्रीहिः । अन्योदर्यः अन्योदराज्जातः । “शरीरावयवाच्च”  
( पा० ५-१-६ ) इति यत् । दुर्गस्तु—अन्येनोदीरिताद्रेतसो  
जातोऽन्यजायोदरसंभूतो वेत्याह । हि निश्चयेन ग्रभाय ग्रहाय  
( ग्रहणाय ) हस्य भश्छान्दसः ( पा० ३-१-८४ वा० ) ग्रहीतुं  
योग्यो न भवति । तस्माद्योऽन्योदर्यः स मनसाउ मनसाऽपि  
न मन्तवै—न मन्तव्यो ममायमिति । “कृत्यार्थे तवैकेन्केन्य-  
त्वनः” ( पा० ३-४-१४ ) इति तव्यार्थे तवैप्रत्ययः । किं पुनः  
पुत्रत्वेन परिकल्पयितव्यः । अधा अथ यस्मात्स पुनरित्  
पुनरेव ओकश्चित् तदेवावकुत्सितं पितृगृहं पितृवंशं वा

एति प्रत्यागच्छति यतोऽसावागतो भवति ( कल्पितपुत्रवतो गृहे ) । अतः नः अस्माकम् वाजी वेजनवान् ( परेभ्यो भयदाता ) अभीषाट् अभिषहमाणः ( अभिभवन्त्सपत्नान् ) “छन्दसि सहः” ( पा० ३-२-६३ ) इति ण्विः । उपधावृद्धिः ( पा० ७-२-११६ ) हस्य ढः ( पा० ८-२-३१ ) सस्य षः ( पा० ८-३-५६ ) जस्त्वचत्वे “अन्येषामपी”— ( पा० ६-३-१३८ ) ति पूर्वपदस्य दीर्घः ॥ नव्यः नवजातः शिशुरौरसः “नवस्य नूआदेशःस्रतप्तनप् खाश्च प्रत्यया वक्तव्याः” ( पा० ५-४-३० वा० ) इति नवशब्दाच्चाद्यत् प्रत्ययः । “यस्येति च” ( पा० ६-४-१४८ ) इत्यकारस्य लोपः । आ एतु आगच्छतु । न परकीयैः सङ्कल्पितैः पुत्रैः प्रयोजनमस्त्यस्माकमिति भावः ॥ ३ ॥

मन्त्रार्थं व्याचष्टे भाष्यकृत्—

नहि ग्रहीतव्यो अरणः सुसुखतमोऽप्यन्योदर्यो मनसाऽपि न मन्तव्यो ममायमिति । अथ स ओकः पुनरेव तदेति यत आगतो भवति । ओक इति निवासनामोच्यते । एतु नो वाजी वेजनवानभिषहमाणः सपत्नान्नवजातः स एव पुत्र इति ॥

निगदव्याख्यातमेतत् ॥ अथेदं विचार्यते—यत्पूर्वमुक्तमपेत्य यस्मात्पितुः सकाशात्ततं भवति तस्मादपत्यमिति । तदिदमुभयोरप्यपत्यत्वं प्राप्तं दुहितुः पुत्रस्य च । दुहितापि ह्यपेत्यैव पितुः सकाशात् तता भवति । तदेवं सति उभयोर्दुहितृपुत्रयोरपत्यकार्याणि दायाद्यादीनि अविशेषेण प्राप्नुवन्ति, इति ।

# 4. बल तथा धनस्य सविस्तरं निर्वचनं कुरुत?

( अथ बलनामनिर्वचनम् )

बलनामान्युत्तराणि अष्टाविंशतिः ॥

बलस्य नामानि । उत्तराणि प्रकृतेभ्योऽत्तिकर्मभ्यः ।  
अदन्त एव हि बलवन्तो भवन्तीत्यत्तिकर्मभ्य उत्तराणि बलना-  
मानि २८ ॥ तानि च ओजैः । पाजः । शवः । इत्येवमादीनि ॥

आह—

बलं कस्मात् ?

इति । उच्यते—

बलं भरं भवति विभर्तेः ॥

भ्रियते धार्यते ( स्वसमयेऽवस्थाप्यते ) हि स योऽवलिप्तो  
भवति । “डुभृञ् धारणपोषणयोः” ( जु० उ० ) पचाद्यच्  
( पा० ३-१-१३४ ) वर्णव्यत्ययः पृषोदरादित्वात् ॥ विभर्तेर्वा  
“डुभृञ् धारणपोषणयोः” रित्यस्मात् ( जु० उ० ) बलमेव ह्येनं  
पुरुषं विभर्ति ॥

( अथ धननामनिर्वचनम् )

धननामान्युत्तराण्यष्टाविंशतिरेव ।

बलवन्त एव धनं प्राप्नुवन्तीति बलनामभ्य उत्तराणि  
धननामानि अष्टाविंशतिरेव । बलनामवदिमान्यपि २८  
तावन्त्येवेत्येवकारार्थः ॥ तानि च—मघं । रेक्णैः । रिक्थं ।  
वेदः । इत्येवमादीनि ॥

आह—

धनं कस्मात् ?

इति । उच्यते—

धिनोतीति सतः ॥

सत इति ( कर्तृ- ) कारकाभिधानम् । धिविः प्रीणनार्थः  
( भ्वा० प० ) “इदितो जुम्” ( पा० ७-१-५८ ) धिनोति



प्रीणयत्येतत्स्वामिनमिति धनम् । पचाद्यच् (पा० ३-१-१३४)  
बाहुलकादिकारस्थानेऽकारो वलोपश्च ॥ लोकेतु "धन धान्ये"  
( जु० प० ) पचाद्यच् ॥

# 5. गृहनामस्य विषये स्पष्टयत?

गृहनामान्युत्तराणि द्वाविंशतिः ॥

महान्त एव गृहिणो भवन्तीति महन्नामभ्य उत्तराणि  
गृहनामानि । २२ ॥ गयः । कृदरः । गर्तः । हर्म्यम् ।  
इत्येवमादीनि ॥

आह—

गृहाः कस्मात् ?

इति । उच्यते—

गृह्णन्तीति सतः ।

ते हि यावदेव किञ्चिदाह्रियते तत्सर्वमेव गृह्णन्तो गृहा  
उच्यन्ते दुष्पूरत्वात् “ग्रह उपादाने” ( ऋया० उ० ) ततो  
“गेहे कः” ( पा० ३-१-१४४ ) इति गेहे कर्तरि कः ।  
“गृहाः पुंसि च भूङ्गयेवे”-ति ( अमर ) कोशोऽत्र द्रष्टव्यः ॥

परिचरणकर्माण उत्तरे धातवो दश ॥

गृहेष्वेवावस्थिताः परिचर्यन्ते परिचरन्ति वेति गृहनामभ्य  
उत्तरे परिचरणकर्माणः परिचरणार्थाः समाम्नाताः १०  
इत्युच्यते । विधेम । सपर्यतीत्येवमादयः ।

परिचरणार्थाः विंशतिः ॥

# 7. निरुक्त दृष्ट्या पुरानशब्दस्य व्याख्यां कुरुत?

पुराणनामान्युत्तराणि षट् ॥

प्रत्नम् । प्रदिवः । प्रवयाः । इत्येवमादीनि ॥ ६ प्राक्तनं  
प्रत्नम् । प्राग् द्युतिमदासीदिति प्रदिवः । प्रकृष्टवयाः प्रवयाः ।  
इत्येवमूह्यम् ॥

आह—

**पुराणं कस्मात् ?**

इति । उच्यते—तद्धि—

**पुरा नवं भवति ॥**

न वर्तमानकाले ॥

पुराणसम्बन्धादेवाह—

**नवनामान्युत्तराणि षडेव ॥**

नवं । नूतनं । नूतनम् । इत्यादीनि ॥

आह—

**नवं कस्मात् ?**

इति । उच्यते—तद्धि सद्य एव कुतश्चित्—

**आनीतं भवति ॥ २ ॥**

आ सद्यः नीतं प्राप्तं भवतीति नवम् । “णु स्तुतौ”  
( अ० प० ) “ऋदोरप्” ( पा० ३-३-५७ ) नूयते स्तूयते ।  
अचिरंकृतत्वेन रमणीयत्वादित्ययम् ( एवमादिकः शब्दो ) विशे-  
ष्यनिघ्नस्तथाचामरः “प्रत्यग्रोऽभिनवो नव्यो नवीनो नूतनो  
नवः । नूतश्च” इति ( वि० नि० व० ) ॥ २ ॥ ( १९ )

# धन्यवाद

- प्रकाशरंजनमिश्रः
  - जयपुर-परिसरः